

JOÃOVA'EA OMOMBE'U TUPANA'GA REMIMO'ÊHARAVA'EA PE

Segunda Carta de João

¹ Ji ko Jesus'gareheve'ğa ndepiakatuharamo ako. Igwete ji ikwatijari kiro imondovouka pe me Tupana'ga remimo'êhara pe Jesus'gareheve'ea pe – perope pe pejatykatyka timbohete Tupana'ga javo. Opoarõ hete tuhê ko ji. Ji jate rûi reki opoarõ. Ğa nhaporemõ – kiroki ğa okwaha okovo a'itituhêva'ea rehe Jesus Cristo'ga mombe'ua rehe – ğa na jitehe pe arõ no. ²Opoarõ hete ko ore. A'ereki a'itituhêva'ea Jesus Cristo'ga mombe'ua opyta nhandepy'a pe. Avuirama po ti ipytai nhande pyri nehê.

³Tupana'ga po ti omombyry nhande ve nehê. Nhande porogwety po ti ga. Onoĝatu po ti ga nhandepy'a nehê no. Nahã po ti Tupana'ga rekoi nhande ve nehê nhanderuvete'ga gara'yra'ga pavêi Jesus Cristo'ga pavêi. A'ereki nhande xako a'itituhêva'ea rupi Jesus Cristo'ga mombe'ua rupi. Nhande xanhoarõarõ hete no.

Oko ahe Cristo'ga mombe'ua rupi

⁴“Peko ti a'itituhêva'ea rupi Cristo'ga mombe'ua rupi,” ei Tupana'ga nhande ve. Nurã ji roryhetero pendeheve'ğa ndepiaga ikwehe. A'ereki ğa oko a'itituhêva'ea rupi Cristo'ga mombe'ua rupi. ⁵Kiro ji ehetei pe me a'ero: Xanhoarõarõ ti. Hajiheva'ea rûi ji ikwatijari pe me. Aĝwamova'ea jate rûi ji ikwatijari Cristo'ga nhi'iĝa mombe'gwovo. A'ereki ymya Cristo'ga e'i a'ea nhande ve nhande jikogypyrame ga rehe ikwehe. “Penhoarõarõ ti,” ei ga nhande ve. ⁶Nhanenhoarõrame nhande rekoi nahã: Xako nhande Tupana'ga nhi'iĝa rupi. Igwete ga ei nhande ve: “Pearõarõ ti ojipe'ğa pejikovo,” ei ga. A'ea pe henduvi pejikogypyrame Jesus Cristo'ga rehe.

⁷Iporomoandyandyive'ğa ohooho javo ojipe'ğa pe onhimongyavo. “Jesus Cristo'ga Tupana'ga remimbuhurukara'ga ndo'ari yvyakotyva'ero raikwehe,” e'i tehe ğa ğa pe jipi. Nanongara'ğa ko Cristo'ga

arõ'e'yheteve'ga ja iporomoandyandyive'ga ja. ⁸Tapenhimoandyandyjukari ti ġa pe a'ero. Penhimoandyjukarame po ti pe ndaperekoa'javi pejikkokatua ikwepykavaġwama nehẽ. Penhimoandyjukare'ymame po ti Tupana'ga imombyryhetepavi pe me pe mbuhua ojipyri nehẽ.

⁹Ojipe'ġa ndokoa'javi Cristo'ga remimombe'ua rehe jate. Jatyviva'ea mombe'ua rehe ġa ndekoi no. Naname ġa ndekoi Tupana'ga pavẽi. Nhanderekorame Cristo'ga mombe'ua rehe jate nhande xako nhanderuvete'ga pavẽi gara'yra'ga pavẽi no. ¹⁰Po ġa ohorame pe pyri Cristo'ga mombe'gwovo jatyvi, tapembuhurukari ti ġa penhonga pype. Tapevy'ari ti ġa ndehe. ¹¹Kiroki ġa hory nanongara'ġa ndehe – ġa oko te'varuhu ġa pavẽi no.

Mbapavamo Joãova'ea okwatija

¹²He'yiva'ea ji amombe'u pota pe me novĩa. Emo ji ndakwatijapotari pe me. A'ereki ji aho pota pe pyri nhinhi'iġa pe me nehẽ tianderoryrory hete ti nhanenhomonhi'iġame nehẽ.

¹³Peirũ'ġa Tupana'ga remimo'ẽhara'ġa – koroko ġa ojatykatyka avo Tupana'ga mboheteavo jipi Jesus'gareheve'ġa – ġa omondouka onhi'iġa pe me.